

നിക്കോദിമോസുമായുള്ള സംഭാഷണം

വാക്യം 3:1-3 “പരീശന്മാരുടെ കൂട്ടത്തിൽ യെഹൂദന്മാരുടെ ഒരു പ്രമാണിയായി നിക്കോദിമോസ് എന്നു പേരുള്ള ഒരു മനുഷ്യൻ ഉണ്ടായിരുന്നു. അവൻ രാത്രിയിൽ അവന്റെ അടുക്കൽ വന്ന് അവനോട്: റബ്ബീ, നീ ദൈവത്തിന്റെ അടുക്കൽ നിന്ന് ഉപദേശ്ഠാവായി വന്നിരിക്കുന്നു എന്ന് ഞങ്ങൾ അറിയുന്നു. ദൈവം തന്നോടുകൂടെ ഇല്ലെങ്കിൽ നീ ചെയ്യുന്ന ഈ അടയാളങ്ങളെ ചെയ്യാൻ ആർക്കും കഴികയില്ല എന്നു പറഞ്ഞു.”

ബൈബിൾ ഇന്നത്തെപ്പോലെ അദ്ധ്യായങ്ങളായി തിരിച്ചത് വളരെ പിൻക്കാലത്താണ്. 3-ാം അദ്ധ്യായത്തിൽ പറഞ്ഞിരിക്കുന്ന വിഷയം 2-ാം അദ്ധ്യായത്തിന്റെ തുടർച്ചയാണ്. ഈ അദ്ധ്യായം ആരംഭിക്കുമ്പോൾ മൂലഭാഷയിൽ എന്നാൽ എന്ന ഒരു പ്രയോഗം കാണാം. 2-ാം അദ്ധ്യായത്തിന്റെ ഒടുവിലായി പറഞ്ഞവസാനിപ്പിച്ച വിഷയം ദേവാലയശുദ്ധീകരണമായിരുന്നു. അതിന്റെ പരിണിതഫലമായി കുറേപ്പേർ യേശുവിൽ വിശ്വസിച്ചു. കാരണം, പരീശന്മാരും പള്ളിപ്രമാണികളും എല്ലാവരും കൂടി ചേർന്ന് കൈയ്യടക്കി വെച്ചുകൊണ്ടിരുന്ന പള്ളിഭരണത്തിന്റെ തെറ്റായ പ്രവണതകളെ ചോദ്യം ചെയ്യാൻ ആരും ധൈര്യപ്പെടാതിരുന്ന ആ സമയത്ത് അവരുടെ എതിർപ്പുകളെ വകവെക്കാതെ യേശു ഒറ്റയ്ക്കു വലിയ ദൈവീക അധികാരത്തോടെ അവിടെ യുണ്ടായിരുന്ന അനാചാരങ്ങളെ ചോദ്യം ചെയ്യുകയും സകല ബിസിനസ്സുകാരെയും പള്ളി കോമ്പാണ്ടിൽ നിന്ന് അടിച്ചു വെളിയിലാക്കുകയും ചെയ്തപ്പോൾ അന്നത്തെ സാഹചര്യം വെച്ചുനോക്കുമ്പോൾ ഒരു സാധാരണ മനുഷ്യനെക്കൊണ്ട് ചെയ്യാൻ കഴിയുന്ന ഒരു കാര്യമല്ല യേശു അവിടെ ചെയ്തത്. അതുകണ്ടുനിന്നവരിൽ കുറെപ്പേർ യേശുവിൽ വിശ്വസിച്ചു. എന്നാൽ അങ്ങനെ വിശ്വസിച്ചവരുടെ വിശ്വാസം ഒന്നും യേശു അത്ര കാര്യമായി എടുത്തില്ല. കാരണം അവരുടെ വിശ്വാസം ആഴമുള്ളതല്ല എന്നേ ശുവിനറിയാമായിരുന്നു. ആരെങ്കിലും മറ്റൊന്നു പറഞ്ഞാൽ ഇവർ പെട്ടെന്ന് മറ്റു ചേരിയിലേക്ക് മാറാനുള്ളതേയുള്ളൂ. എങ്കിലും താൽക്കാലികമായാണെങ്കിൽ പോലും യേശുവിന്റെ പക്ഷത്ത് കുറേപേർ അണിനിരന്നു. പിന്നെ വേറൊരു കൂട്ടർ പള്ളികോമ്പാണ്ടിൽ നിന്നും അടിച്ചു പുറത്താക്കപ്പെട്ടവരാണ്. അവരെല്ലാം കൂടെ ചേർന്ന് വേറൊരു കൂട്ടമായി സഘടിച്ചു. അവർക്ക് പള്ളിഭരണക്കാരുടെ സപ്പോർട്ടുണ്ട്. അവർ വന്നു ചോദിച്ചു, നീ ആരാ, നിനക്ക് ആരാ ഈ അധികാരമൊക്കെ തന്നത്? ഞങ്ങൾ ഇവിടെ ബിസിനസ്സ് തുടങ്ങിയത് ഇന്നും ഇന്നലെയും ഒന്നുമല്ല. ഇവിടുത്തെ പള്ളിക്കമ്മിറ്റി ബിസിനസ്സ് നടത്താൻ ഞങ്ങൾക്ക് പെർമിറ്റ് തന്നിട്ടുണ്ട്. ഞങ്ങൾ റെന്റു കൊടുത്താണ് ഇവിടെ മുറിയെടുത്തിരിക്കുന്നത്. അങ്ങനെയിരിക്കെ നിങ്ങളാരാ ഞങ്ങളോടു പോകാൻ പറയാൻ. അവർ വലിയ പ്രശ്നം ഉണ്ടാക്കി. പ്രമാണികൾ അവിടെ വന്നു. ചേവകർ എന്നുപറയുന്ന ഒരു കൂട്ടർ ഉണ്ട്. ഇന്നത്തെ നമ്മുടെ ഭാഷയിൽ പറഞ്ഞാൽ വാടകഗുണ്ടകൾ. പ്രമാണികൾ ഒന്നു ഞൊടിപ്പാൽ മതി അവർ പറയുന്ന ആളുകളെ എത്രയും വേഗത്തിൽ അവർ കൈകാര്യം ചെയ്തുകൊള്ളും. ആരും ചോദിക്കാനില്ല. പക്ഷെ അവർക്കാർക്കും യേശുവിനെ ഒന്നും ചെയ്യുവാൻ കഴിയുന്നില്ല. യേശു വളരെ കൂളായിട്ട് അവരുടെ മുമ്പിൽ കൂടി നടന്നുപോയി. അപ്പോൾ അവിടെ നിൽക്കുന്ന ആൾക്കാർ രണ്ടു ഗ്രൂപ്പായി. യേശുവിന്റെ ഈ ധീരമായ പ്രവർത്തിയിൽ ആകൃഷ്ടരായി യേശുവിന്റെ പക്ഷം ചേർന്നുനിൽക്കുന്ന ഒരു കൂട്ടർ. പിന്നെ യേശുവിന്റെ പ്രവർത്തിയെ ചോദ്യം ചെയ്യുന്ന മറ്റൊരു കൂട്ടർ.

ഇനിയും മൂന്നാമത് ഒരു കൂട്ടരെക്കൂടെ നമുക്കിവിടെ പരിചയപ്പെടാം. അതിന്റെ വക്താവാണ് നിക്കോദിമോസ്. നിക്കോദിമോസ് വന്നിട്ട് യേശുവിനോടു പറയുകയാണ്, നീ ദൈവത്തിന്റെ അടുക്കൽ നിന്നും ഉപദേശ്ഠാവായി വന്നിരിക്കുന്നു എന്ന് ഞങ്ങൾ അറിയുന്നു. എന്നു പറഞ്ഞാൽ നിന്റെ ടീച്ചിംഗ് ഞങ്ങൾക്ക് വളരെ ഇഷ്ടപ്പെട്ടു. ആരാണീ മനുഷ്യൻ? അദ്ദേഹം ഒരു പരീശനാണ്. ആരാണീ പരീശൻ? യഹൂദസമുദായത്തിലെ നവീകരണ പ്രസ്ഥാനക്കാർ. അതായത്, യഹൂദസമുദായം അധഃപതിച്ചുപോകുമ്പോൾ ഈ മതത്തെ ഉദ്ധരിക്കാൻ കൂടുതൽ തീഷ്ണതയോടും തീവ്രതയോടും കൂടെ എഴുന്നേറ്റു ഒരു കൂട്ടർ. അപ്പോസ്തോലനായ പൗലസ് അത്തരത്തിലുള്ള ഒരു പരീശനായിരുന്നു. എന്നാൽ ഇവർ യേശുവിനെ വളരെ വിമർശിക്കുകയും യേശുവിനെ ക്രൂശിക്കാൻ കൂട്ടുനിൽക്കുകയും ആണ് ചെയ്തത്. മതവിശ്വാസം നല്ലതാണ്. എന്നാൽ അത് തീവ്രവാദമായിപ്പോയാൽ കൊലപാതകത്തിൽ ചെന്ന് കലാശിക്കും. നിക്കോദിമോസ് ഒരു പരീശനായിരുന്നുവെന്നു മാത്രമല്ല അവനൊരു പ്രമാണിയും കൂടെ ആയിരുന്നു. പ്രമാണി എന്ന് എടുത്തുപറയണമെങ്കിൽ സമൂഹത്തിൽ എന്തെങ്കിലും പൊസിഷൻ ഉള്ള ആളും കൂടെ ആയിരുന്നിരിക്കണം. അടുത്തായി അവൻ ഒരു ഉപദേശ്ഠാവാണ്. പ്രായമുള്ള ആളാണ്. എല്ലാവരും ബഹുമാനിക്കപ്പെടുന്ന ആളാണ്. അദ്ദേഹത്തിന്റെ വാക്കിന് സന്നിദ്രിം സംഘത്തിൽ വരെ വിലയുണ്ട്.

അടുത്ത വാക്യം, അവൻ രാത്രിയിൽ അവന്റെ അടുക്കൽ വന്നു അവനോട് റബ്ബീ, നീ ദൈവത്തിന്റെ അടുക്കൽ നിന്നും ഉപദേശ്ഠാവായി വന്നിരിക്കുന്നു എന്ന് ഞങ്ങൾ അറിയുന്നു. ദൈവം തന്നോടുകൂടെയില്ലെങ്കിൽ നീ ചെയ്യുന്ന ഈ അടയാളങ്ങളെ ചെയ്യുവാൻ ആർക്കും കഴികയില്ല എന്നു പറഞ്ഞു. എത്ര മനോഹരമായ ഒരു പ്രസ്ഥാവനയാണെന്ന് നോക്കുക. ഈ മാനുനായ മനുഷ്യൻ യേശുവിന്റെ അടുക്കൽ വന്നിട്ട് പറയുകയാണ്, നീ ദൈവത്തിന്റെ അടുക്കൽ നിന്നും വന്ന ഉപദേശ്ഠാവായെന്ന് ഞങ്ങൾ അറിയുന്നു. ഞങ്ങൾ എന്നു പറഞ്ഞിരിക്കുന്നതിനാൽ നിക്കോദിമോസ് എന്ന ഒരു വ്യക്തി മാത്രമല്ല വന്നിരിക്കുന്നത്, ഒരു ഗ്രൂപ്പാളുകൾ തന്നെ നിക്കോദിമോസിന്റെ കൂടെയുണ്ടെന്ന് മനസ്സിലാക്കാം. അവരിൽ പ്രധാനിയായിരുന്നു നിക്കോദിമോസ്.

നിക്കോദിമോസ് വന്നിരിക്കുന്നത് യേശുവിനെക്കുറിച്ചും യേശുവിന്റെ ഉപദേശങ്ങളെക്കുറിച്ചും പഠിക്കുവാനാണ്. കല്യാണവീട്ടിലെ അത്ഭുതം കണ്ട് കുറെപ്പേർ യേശുവിൽ വിശ്വസിച്ചു. യരുശലേം ദേവാലയത്തിൽ ചെയ്ത ധീരമായ പ്രവർത്തി കണ്ട് വേറെ ചിലർ യേശുവിൽ വിശ്വസിച്ചു. എന്നാൽ നിക്കോദിമോസിനെ ആകർഷിച്ചത് ഇതുരണ്ടുമല്ല. യേശു ഈ കാര്യങ്ങളൊക്കെ ചെയ്യുമ്പോൾ അവന്റെ വ്യക്തിത്വത്തിലേക്കാണ് നിക്കോദിമോസ് ഉറ്റുനോക്കിയത്. നിക്കോദിമോസിന്റെ മനസ്സിനെ അസ്വസ്ഥമാക്കിയ ചിന്ത, ഈ യേശു പറയുന്ന വ്യക്തി ആരാണെന്നുള്ളതാണ്. പ്രിയപ്പെട്ടവരെ, ഇതാണ് നമുക്കും വേണ്ടത്. യേശു നമുക്കു വേണ്ടി എന്തുചെയ്തു എന്നുള്ളത് ഒരു വലിയ വിഷയം തന്നെ, എന്നാൽ അതിനേക്കാൾ വലിയ വിഷയമാണ് അവൻ ആരാണീ എന്നുള്ള അറിവു ലഭിക്കുന്നത്. നിക്കോദിമോസ് യേശുവിന്റെ അടുക്കൽ വന്നത് ഒരു രോഗശാന്തിക്കുവേണ്ടി

യായിരുന്നില്ല. കൂടുതൽ സമ്പന്നനാകാൻ വേണ്ടിയായിരുന്നില്ല. തന്റെ വസ്തു വീതം വെയ്ക്കുന്ന കാര്യം പറയുവാനായിരുന്നില്ല. വഴക്കു പറഞ്ഞുതീർക്കുവാനായിരുന്നില്ല. . യേശുവിന്റെ പഠിപ്പിക്കലുകളെക്കുറിച്ച് കൂടുതൽ അറിയുവാനാണ്. യേശുവിനെ ഒരു അദ്ധ്യാപകനായിട്ടാണ് നിക്കോദിമോസ് കണ്ടത്. എത്ര ശരിയായ ഒരു തിരിച്ചറിവാണ്. സ്വർഗ്ഗത്തെക്കുറിച്ച് പറവാൻ അധികാരമുള്ളവൻ. ദൈവത്തെക്കുറിച്ച് ശരിയായ അറിവ് പകർന്നുതരാൻ കഴിവുള്ളവൻ. മരണത്തെക്കുറിച്ചും മരണാനന്തരജീവിതത്തെക്കുറിച്ചും അധികാരികമായി പറഞ്ഞുതരാൻ കഴിവുള്ളവൻ. ഈ വിഷയങ്ങളെക്കുറിച്ച് ആധികാരികമായി പറഞ്ഞുതരാൻ കഴിവുള്ള ഒരുദ്ധ്യാപകനെ നിക്കോദിമോസ് യേശുവിൽ കണ്ടു.

ഇവൻ രാത്രിയിൽ വന്നത് മറ്റു മനുഷ്യരെ ഭയന്നിട്ടാണെന്ന് പഠിപ്പിക്കുന്നവരുണ്ട്. എന്നാൽ അതുശരിയല്ല. ഞാൻ വിചാരിക്കുന്നത്, നിക്കോദിമോസ് ഒരു appointment ബുക്കു ചെയ്തു വന്നതാണ്. കാരണം യേശു വളരെ തെരക്കുള്ള ആളാണ്. അൽപം സാവകാശം വേണം. അവൻ ധൂതിവെച്ച് ഓടിപ്പോകാൻ വന്നതല്ല. ചില കാര്യങ്ങൾ അറിയാൻ വന്നതാണ്. അതായത്, പച്ചവെള്ളത്തെ വീഞ്ഞാക്കി മാറ്റിയതും അന്നത്തെ ആർക്കും നിയന്ത്രിക്കാൻ പറ്റാത്ത പള്ളിക്കച്ചവടലോബിയെ നിമിഷനേരം കൊണ്ട് അടിച്ചു വെളിയിലാക്കിയതും ഒരു സാധാരണ മനുഷ്യന് ചെയ്യാൻ കഴിയുന്ന കാര്യങ്ങളല്ല. യഹൂദന്മാരുടെ ഇടയിലെ പണ്ഡിതനായ ഈ മനുഷ്യൻ പറയുന്നു ദൈവം നിന്നെ അയച്ചതുകൊണ്ടും ദൈവം നിന്നോടുകൂടെ ഉള്ളതുകൊണ്ടും ആണ് നിനക്കിതൊക്കെ ചെയ്യുവാൻ കഴിഞ്ഞത്. അപ്പോൾ യേശു ചെയ്യുന്ന അത്ഭുതപ്രവർത്തികൾ അവന്റെ ദൈവീകത്വത്തിന്റെ മുദ്രയാണെന്ന് അംഗീകരിച്ച മനുഷ്യനായിരുന്നു നിക്കോദിമോസ്.